

२१—युगल लालनि जो दर्शन :

चारई पुटिड़ा परिणाए मंगलाचार सां मिथिला खां मोटियो
बाबा श्री अवधेष । मायड़ियुनि इहो मंगल समाचार पाए तियारी
कई नयुंनि दम्पतियुनि जे स्वागत जी । सोना थाल्ह सजाए आरती
उतारण लाइ आई मिठी अमां सवें सुहागिणियूं साणु करे । आरती
उतारे, खीरु छटाए वठी आई घरिड़े में चार दुलहिनियूं ऐं चार
दूलह । अमां मिठी अ नीह भरियुनि नुहिड़ियुनि खां गुरयाणी अ
जे पद कमलनि में प्रणामु करायो । अनंत आशीशूं देई ठरी पेई
श्री अरुंधती देवी । वरी गुरयाणी अ सेखारियो सुकुमार बचिड़ियुनि
खे महाभाग ससुनि जेच रणनि में निउड़त सां नमनु । सत सव
ससुनि जा चोदहं सव हथिड़ा बरिड़ियुनि जे मस्तक ते सुख जी
छांव करण लगा । ऐं सभेई राणियूं रस में भिजी द्रियण लगियूं
मिठियूं आशीशूं । चिरु चिरु जीवो, कोट कल्पनि ताई सुखु सौभाग्य
माणियो । घर घर में मंगल गान थियण लगा । अयोध्या जे
आनंद सां अमर पुरी बि रीसूं करण लगी । जड़ चेतन जे वाणी
अ में श्री सीयाराम जी जै धुनी गूंजी रही आहे । अमां संतनि
जे कृपा सां हीउ अलभु लाभु पाए गद् गद् थी युगल लालनि

खे लाद्र लद्राए रही आहे ।